

ἡδὺ καταπνείουσα καὶ ἐν κόλποισιν ἔχουσα·  
 νύκτας δὲ κρύπτεσκε πυρὸς μένει ἤϊτε δαλὸν  
 λάθρα φίλων γονέων· τοῖς δὲ μέγα θαῦμ' ἐτέτυκτο, 240  
 ὡς προθαλῆς τελέθεσκε, θεοῖσι δὲ ἄντα ἐώκει.  
 καὶ κέν μιν ποίησεν ἀγήρων τ' ἀθάνατόν τε,  
 εἰ μὴ ἄρ' ἀφραδίησιν ἐύζωνος Μετάνειρα  
 νύκτ' ἐπιτηρήσασα θυώδεος ἐκ θαλάμοιο  
 σκέψατο· κώκυσεν δὲ καὶ ἄμφω πλήξατο μηρῶ 245  
 δείσασ' ᾧ περὶ παιδί καὶ ἀάσθη μέγα θυμῶ,  
 καὶ ῥ' ὀλοφυρομένη ἔπεα πτερόεντα προσηύδα·  
 Τέκνον Δημοφῶν, ξείνη σε πυρὶ ἐνὶ πολλῶ  
 κρύπτει, ἐμοὶ δὲ γόον καὶ κήδεα λυγρὰ τίθησιν.  
 ὣς φάτ' ὀδυρομένη· τῆς δ' ἄϊε δῖα θεάων. 250  
 τῇ δὲ χολωσαμένη καλλιστέφανος Δημήτηρ  
 παῖδα φίλον, τὸν ἄελπτον ἐνὶ μεγάροισιν ἔτικτε,  
 χεῖρεσσ' ἀθανάτησιν ἀπὸ ἔο θῆκε πέδονδε  
 ἐξανελουῖσα πυρὸς θυμῶ κοτέσασα μάλ' αἰνῶς,  
 καὶ ῥ' ἄμυδις προσέειπεν ἐύζωνον Μετάνειραν· 255  
 Νήϊδες ἄνθρωποι καὶ ἀφράδμονες οὔτ' ἀγαθοῖο  
 αἴσαν ἐπερχομένου προγνώμεναι οὔτε κακοῖο·  
 καὶ σὺ γὰρ ἀφραδίησι τεῆς μήκιστον ἀάσθης.  
 ἴστω γὰρ θεῶν ὄρκος ἀμείλικτον Στυγὸς ὕδωρ,  
 ἀθάνατόν κέν τοι καὶ ἀγήραον ἦματα πάντα 260  
 παῖδα φίλον ποίησα καὶ ἄφθιτον ὧπασα τιμὴν·  
 νῦν δ' οὐκ ἔσθ' ὧς κεν θάνατον καὶ κῆρας ἀλύξαι.  
 τιμὴ δ' ἄφθιτος αἰὲν ἐπέσσεται οὔνεκα γούνων  
 ἡμετέρων ἐπέβη καὶ ἐν ἀγκοίνησιν ἴαυσεν.  
 ὦρησιν δ' ἄρα τῶ γε περιπλομένων ἐνιαυτῶν 265  
 παῖδες Ἐλευσινίων πόλεμον καὶ φύλοπιν αἰνὴν  
 αἰὲν ἐν ἀλλήλοισι συνάξουσ' ἦματα πάντα.  
 εἰμὶ δὲ Δημήτηρ τιμάοχος, ἧ τε μέγιστον  
 ἀθανάτοις θνητοῖσί τ' ὄνεαρ καὶ χάρμα τέτυκται.  
 ἀλλ' ἄγε μοι νηὸν τε μέγαν καὶ βωμὸν ὑπ' αὐτῶ 270  
 τευχόντων πᾶς δῆμος ὑπαὶ πόλιν αἰπύ τε τεῖχος  
 Καλλιχόρου καθύπερθεν ἐπὶ προὔχοντι κολωνῶ·  
 ὄργια δ' αὐτῇ ἐγὼν ὑποθήσομαι ὡς ἂν ἔπειτα  
 εὐαγέως ἔρδοντες ἐμὸν νόον ἰλάσκοισθε.  
 ὣς εἰποῦσα θεὰ μέγεθος καὶ εἶδος ἄμειψε 275